

ہفت وار رسالہ: 311  
WEEKLY BOOKLET: 311



امیر اہل سنت وامت بزرگائے عالمگیری کی کتاب ”فیضانِ نماز“ کی ایک قسط بنام

# جمعہ کے فضائل

صفحہ 25

- پہلی صدی میں جمعہ کا جذبہ
- جمعہ تا جمعہ گناہوں کی معافی
- جمعہ کو ماں باپ کی قبر پر حاضری کا ثواب
- خطبے کے 7 مدنی پھول



شیخ طریقت، امیر اہل سنت، بانی دعوتِ اسلامی، حضرت علامہ مولانا ابوبلال

محمد الیاس عطار قادری رضوی  
قامت بزرگوار  
العقبات الہیہ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
 أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

یہ مضمون کتاب ”فیضانِ نماز“ صفحہ 115 تا 136 سے لیا گیا ہے

## جمعہ کے فضائل

**دُعائے عطار:** یارب المصطفیٰ! جو کوئی 25 صفحات کا رسالہ ”جمعہ کے فضائل“ پڑھ یائے لے اُسے جمعہ کے مبارک دن کے صدقے اپنی رحمتوں سے مالا مال فرما اور اس کی بے حساب مغفرت کر۔  
 امین بِجَاهِ خَاتِمِ النَّبِيِّينَ صَلَّى اللَّهُ عَلَيْهِ وَآلِهِ وَسَلَّمَ

### جمعہ کو درود شریف پڑھنے کی فضیلت

**فرمانِ مصطفیٰ صلی اللہ علیہ وآلہ وسلم:** جس نے مجھ پر روزِ جمعہ دو سو بار درودِ پاک پڑھا اُس

کے دو سو سال کے گناہ مُعَاف ہوں گے۔ (تحف الجوامع، 7/199، حدیث: 22353)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَى مُحَمَّدٍ

**اے عاشقانِ رسول!** ہم کتنے خوش نصیب ہیں کہ اللہ پاک نے اپنے پیارے حبیب

صلی اللہ علیہ وآلہ وسلم کے صدقے ہمیں جُوعَةُ الْمَبَارَكِ کی نعمت سے سز فرما فرمایا۔ افسوس! ہم

نا قدرے جمعہ شریف کو بھی عام دنوں کی طرح غفلت میں گزار دیتے ہیں حالانکہ جمعہ یوم

عید ہے، جمعہ سیدُ الْاَيَّامِ یعنی سب دنوں کا سردار ہے، جمعہ کے روز جہنم کی آگ نہیں سلگائی

جاتی، جمعہ کی رات دوزخ کے دروازے نہیں کھلتے، جمعہ کو بروزِ قیامت دُولہن کی طرح اٹھایا

جائے گا، جمعہ کے روز مرنے والا خوش نصیب مسلمان شہید کا رتبہ پاتا اور عذابِ قبر سے

محفوظ ہو جاتا ہے۔ حضرت مفتی احمد یار خان رحمۃ اللہ علیہ کے فرمان کے مطابق، جمعہ کو حج ہو

تو اس کا ثواب ستر (70) حج کے برابر ہے، جمعہ کی ایک نیکی کا ثواب ستر (70) گنا ہے۔

(چونکہ جمعہ کا شرف بہت زیادہ ہے لہذا) جمعہ کے روز گناہ کا عذاب بھی ستر (70) گنا ہے۔

(مرآة المناجیح، 2/323-325-336 طصاً)

جمعۃ المبارک کے فضائل کے تو کیا کہنے! اللہ کریم نے جمعہ کے مُتَعَلِّقِ ایک پوری سورت ”سُورَةُ الْجُمُعَةِ“ نازل فرمائی ہے جو کہ قرآن کریم کے 28 ویں پارے میں جگمگارہی ہے۔ اللہ ربُّ العزّت سُورَةُ الْجُمُعَةِ کی آیت نمبر 9 میں ارشاد فرماتا ہے:

يَا أَيُّهَا الَّذِينَ آمَنُوا إِذَا نُودِيَ  
لِلصَّلَاةِ مِنْ يَوْمِ الْجُمُعَةِ فَاسْعَوْا  
إِلَىٰ ذِكْرِ اللَّهِ وَذَرُوا الْبَيْعَ ۗ ذَلِكُمْ  
خَيْرٌ لَّكُمْ إِنْ كُنْتُمْ تَعْلَمُونَ ﴿٩﴾

ترجمہ کنز الایمان: اے ایمان والو!  
جب نماز کی اذان ہو جمعہ کے دن تو  
اللہ کے ذکر کی طرف دوڑو اور خرید  
و فروخت چھوڑ دو، یہ تمہارے لئے  
بہتر ہے اگر تم جانو۔ (پ 28، الجمعة: 9)

### آقا صلی اللہ علیہ وآلہ وسلم نے پہلا جمعہ کب ادا فرمایا؟

صدرُ الافاضل حضرت علامہ مولانا سید محمد نعیم الدین مراد آبادی رحمۃ اللہ علیہ فرماتے ہیں: حضور علیہ السلام جب ہجرت کر کے مدینہِ مطہرہ تشریف لائے تو 12 ربیع الاول (622ء) روز دوشنبہ (یعنی پیر شریف) کو چاشت کے وقت مقامِ قباء میں اقامت فرمائی (یعنی ٹھہرے)۔ دوشنبہ (یعنی پیر شریف) سے شنبہ (یعنی منگل) چہار شنبہ (یعنی بدھ) پنجشنبہ (یعنی جمعرات) یہاں قیام فرمایا اور مسجد کی بنیاد رکھی۔ روزِ جمعہ مدینہِ مطہرہ کا عزم (یعنی سفر) فرمایا۔ بنی سالم ابنِ عوف کے بطنِ وادی میں جمعہ کا وقت آیا اس جگہ کو لوگوں نے مسجد بنایا۔ سید عالم صلی اللہ علیہ وآلہ وسلم نے وہاں جمعہ ادا فرمایا اور خطبہ فرمایا۔ (خزائنُ العرفان، ص 884)

الحمد للہ! آج بھی اُس جگہ پر شاندار مسجدِ جمعہ قائم ہے اور زائرینِ حصولِ برکت کیلئے

اُس کی زیارت کرتے اور وہاں نوافل ادا کرتے ہیں۔

## جمعہ کے معنی

حکیمُ الْأُمَّتِ حضرت مفتی احمد یار خان رحمۃ اللہ علیہ فرماتے ہیں: حضرت آدم علیہ السلام کی مٹی اسی دن جمع ہوئی نیز اس دن میں لوگ جمع ہو کر نماز جمعہ ادا کرتے ہیں، ان وجوہ (Reasons) سے اسے جمعہ کہتے ہیں۔ اسلام سے پہلے اہل عرب اسے عَرَبِہ کہتے تھے۔

(مرآة المناجیح، 2/317 ملاحظاً)

## سرکار صلی اللہ علیہ وآلہ وسلم نے تقریباً 500 جمعے پڑھے

حضرت مفتی احمد یار خان رحمۃ اللہ علیہ فرماتے ہیں: نبی کریم صلی اللہ علیہ وآلہ وسلم نے تقریباً پانچ سو (500) جمعے پڑھے ہیں، اس لئے کہ جمعہ بعد ہجرت شروع ہوا جس کے بعد دس سال آپ صلی اللہ علیہ وآلہ وسلم کی ظاہری زندگی شریف رہی اس عرصے میں جمعے اتنے ہی ہوتے ہیں۔ (مرآة المناجیح، 2/346 - لمعات السنی، 4/190، تحت الحدیث: 1415)

## تین جمعے سُستی سے چھوڑے اُس کے دل پر مہر

اللہ کے محبوب صلی اللہ علیہ وآلہ وسلم کا فرمانِ عبرت نشان ہے: ”جو شخص تین جمعے (کی نماز) سُستی کے سبب چھوڑے اللہ پاک اس کے دل پر مہر کر دے گا۔“

(ترمذی، 2/38، حدیث: 500)

جمعہ فرضِ عین (یعنی جس کا ادا کرنا عاقل و بالغ مسلمان مرد پر ضروری) ہے اور اس کی فرضیت ظہر سے زیادہ مؤکد (یعنی تاکیدی) ہے اور اس کا منکر (یعنی انکار کرنے والا) کافر ہے۔

(در مختار، 3/5، بہار شریعت، 1/762، حصہ: 4)

## امامت کا مصلٰہ

پیارے پیارے اسلامی بھائیو! نمازِ جمعہ کیلئے کافی پہلے پہنچ جانے، پہلی صف پانے اور تکبیرِ اولیٰ کا ثواب کمانے کا ذہن بنانے کیلئے عاشقانِ رسول کی دینی تحریک، ”دعوتِ اسلامی“ کے دینی ماحول کو اپنائے رہئے، آئیے! ”مدنی بہار“ سنئے: پھالیہ (پنجاب) کے قریبی علاقے میں رہنے والے نوجوان اسلامی بھائی دعوتِ اسلامی سے وابستہ ہونے سے پہلے ڈرامے اور فحش فلمیں دیکھنے اور گانے باجے سُننے کے عادی تھے، ان کی کمر میں درد رہنے لگا تو اس کا گناہوں بھر اعلیٰ انہوں نے شراب نوشی میں ڈھونڈا۔ نمازیں پڑھنا تو ایک طرف انہیں نماز پڑھنے کا دُرست طریقہ تک معلوم نہیں تھا، لیکن ان کا ضمیر انہیں ملامت کرتا رہتا کہ مسلمان ہو کر مجھے نماز پڑھنا نہیں آتی۔ ایسے میں دعوتِ اسلامی کے ایک مبلغ ان کی ورکشاپ میں کام کرنے کے لئے ملازم ہوئے تو انہیں مبلغِ دعوتِ اسلامی کا عمامہ، داڑھی اور سنت پر عمل کرنا بہت پسند آیا کہ یہ نوجوان عام لوگوں سے کتنا مختلف ہے! اسلامی بھائی کی صحبت رنگ لانے لگی اور وہ ان کو بھی ترغیب دے کر نماز کے لئے مسجد میں لے جاتے۔ رمضان کا مہینا آیا تو مبلغِ دعوتِ اسلامی کی ترغیب پر انہوں نے عاشقانِ رسول کے ساتھ اعتکاف کیا، گناہوں سے تائب ہوئے اور عید کے موقع پر تین دن کے مدنی قافلے میں سفر بھی کیا۔ اعتکاف میں وہ دعوتِ اسلامی کے رنگ میں رنگ گئے پھر 41 دن مدنی قافلہ کورس بھی کیا، بعد میں ذہن بنا تو 12 ماہ کے مدنی قافلے میں سفر بھی کیا، بالآخر امامت کورس کرنے کے بعد ایک مسجد میں امامت کی۔ ان کے وسیلے سے دعوتِ اسلامی کی بَرَکتیں اہل خانہ کو بھی ملیں اور الحمد للہ گھر میں دینی ماحول بن گیا۔

ان شاء اللہ بھائی سدھر جاؤ گے، دینی ماحول میں کر لو تم اعتکاف

مرضِ عصیاء سے چھٹکارا تم پاؤ گے دینی ماحول میں کر لو تم اعتکاف  
(وسائلِ بخشش، ص 644)

صَلُّوا عَلَي الْحَبِيبِ ❀❀❀ صَلَّى اللهُ عَلَي مُحَمَّد  
جمعہ کے عمامہ کی فضیلت

سرکارِ دو عالم صلی اللہ علیہ والہ وسلم کا ارشادِ گرامی ہے: ”بے شک اللہ پاک اور اس کے  
فرشتے جمعہ کے دن عمامہ باندھنے والوں پر دُرُود بھیجتے ہیں۔“ (مجمع الزوائد، 2/394، حدیث: 3075)

اللہ پاک اور فرشتوں کے دُرُود بھیجنے کے معنی

اے عاشقانِ نماز! بیان کردہ حدیثِ پاک میں اللہ پاک اور اس کے فرشتوں کا جمعہ  
کے دن عمامہ شریف باندھنے والوں پر درود بھیجنے کا ذکر ہے یاد رہے اس سے معروف دُرُود  
مراد نہیں بلکہ اللہ پاک کا اپنے بندوں پر دُرُود بھیجنے کا مطلب ہے رَحمت نازل فرمانا اور  
فرشتوں کے درود بھیجنے کا مطلب ہے استغفار کرنا (یعنی مغفرت طلب کرنا)۔  
(فتح الباری، 12/131)

ایک جمعہ 70 جمعوں کے برابر

حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ والہ وسلم نے  
ارشاد فرمایا: عمامہ کے ساتھ ایک جمعہ بے عمامہ کے ستر جمعوں کے برابر ہے۔  
(جامع صغیر، ص 314، حدیث: 5101 مختصراً)

شفادِ اِخْل ہوتی ہے

حضرت عبد اللہ ابن مسعود رضی اللہ عنہ فرماتے ہیں: ”جو شخص جمعہ کے دن اپنے ناخن  
کاٹتا ہے اللہ پاک اُس سے بیماری نکال کر شفا داخِل کر دیتا ہے۔“ (توث القلوب، 1/119)

دس دن تک بلاؤں سے حفاظت

حضرت مولانا امجد علی اعظمی رحمۃ اللہ علیہ فرماتے ہیں: حدیثِ پاک میں ہے: جو جمعہ

کے روز ناخن ترشوائے (یعنی کٹوائے) اللہ پاک اُس کو دوسرے جمعے تک بلاؤں سے محفوظ رکھے گا اور تین دن زائد یعنی دس دن تک۔ ایک روایت میں یہ بھی ہے کہ جو جمعہ کے دن ناخن ترشوائے (یعنی کٹوائے) تو رحمت آئے گی گناہ جائیں گے۔

(بہارِ شریعت، 3/226، حصہ: 16- درمختار و ردالمحتار، 9/668 تا 669)

## رِزْق میں تنگی کا ایک سبب

حضرت علامہ مفتی محمد امجد علی اعظمی رحمۃ اللہ علیہ فرماتے ہیں: جمعہ کے دن ناخن ترشوانا مستحب ہے، ہاں اگر زیادہ بڑھ گئے ہوں تو جمعہ کا انتظار نہ کرے کہ ناخن بڑا ہونا اچھا نہیں کیوں کہ ناخنوں کا بڑا ہونا تنگیِ رِزْق کا سبب ہے۔ (بہارِ شریعت، 3/225، حصہ: 16)

## فرشتے خوش نصیبوں کے نام لکھتے ہیں

مصطفیٰ جانِ رحمت صلی اللہ علیہ وآلہ وسلم کا ارشادِ گرامی ہے: ”جب جمعہ کا دن آتا ہے تو مسجد کے دروازے پر فرشتے آنے والے کو لکھتے ہیں، جو پہلے آئے اس کو پہلے لکھتے ہیں، جلدی آنے والا اُس شخص کی طرح ہے جو اللہ پاک کی راہ میں ایک اُونٹ صدقہ (یعنی خیرات) کرتا ہے، اور اس کے بعد آنے والا اُس شخص کی طرح ہے جو ایک گائے صدقہ کرتا ہے، اس کے بعد والا اُس شخص کی مثل ہے جو مینڈھا صدقہ کرے، پھر اُس کی مثل ہے جو مرغی صدقہ کرے، پھر اس کی مثل ہے جو اُندھا صدقہ کرے اور جب امام (خطبے کے لیے) بیٹھ جاتا ہے تو وہ (یعنی فرشتے) اعمال ناموں کو لپیٹ لیتے ہیں اور آکر خطبہ سنتے ہیں۔“

(بخاری، 1/319، حدیث: 929)

## شرحِ حدیث

حضرت مفتی احمد یار خان رحمۃ اللہ علیہ فرماتے ہیں: بعض علما نے فرمایا کہ ملائکہ جمعہ کی





اُتارا اور ﴿3﴾ اسی میں اُنہیں وفات دی اور ﴿4﴾ اس میں ایک سَاعَت (یعنی گھڑی) ایسی ہے کہ بندہ اُس وقت جس چیز کا سُوال کرے گا وہ اُسے دے گا جب تک حرام کا سُوال نہ کرے اور ﴿5﴾ اسی دن میں قیامت قائم ہوگی۔ کوئی مُقَرَّب فرشتہ و آسمان وزمین اور ہوا و پہاڑ اور دَرِیا ایسا نہیں کہ جمعہ کے دن سے ڈر تانہ ہو۔“ (ابن ماجہ، 2/8، حدیث: 1084)

### جانوروں کا خوفِ قیامت

ایک اور روایت میں سرکارِ مدینہ صلی اللہ علیہ والہ وسلم نے یہ بھی فرمایا ہے کہ کوئی جانور ایسا نہیں کہ جمعہ کے دن صُبح کے وقت آفتاب نکلنے تک قیامت کے ڈر سے چیختا نہ ہو، سوائے آدمی اور جن کے۔ (موطام مالک، 1/115، حدیث: 246)

### دُعا قبول ہوتی ہے

سرکارِ مکہ مکرمہ، سردارِ مدینہ رُمنُورہ صلی اللہ علیہ والہ وسلم کا فرمانِ رَحْمَت نشان ہے: جمعہ میں ایک ایسی گھڑی ہے کہ اگر کوئی مسلمان اسے پا کر اس وقت اللہ پاک سے کچھ مانگے تو اللہ پاک اس کو ضرور دے گا اور وہ گھڑی مختصر ہے۔ (مسلم، ص 424، حدیث: 852)

### عصر و مغرب کے درمیان ڈھونڈو

حضور پر نور صلی اللہ علیہ والہ وسلم کا فرمانِ عالی شان ہے: ”جمعہ کے دن جس سَاعَت (یعنی گھڑی) کی خواہش کی جاتی ہے اُسے عصر کے بعد سے غُروبِ آفتاب تک تلاش کرو۔“ (ترمذی، 2/30، حدیث: 489)

### صاحبِ بہارِ شریعت کا ارشاد

حضرت مولانا محمد امجد علی اعظمی رحمۃ اللہ علیہ فرماتے ہیں: قبولیتِ دُعا کی سَاعَتوں (یعنی

گھڑیوں، وقتوں) کے بارے میں دو قول قوی (یعنی مضبوط) ہیں: ﴿1﴾ امام کے خطبے کیلئے بیٹھنے سے ختم نماز تک ﴿2﴾ جمعہ کی پچھلی (یعنی آخری) ساعت۔ (بہارِ شریعت، 1/754، حصہ: 4)

### حکایت

حضرت فاطمۃ الزہراء رضی اللہ عنہا اُس وقت خود حُجرے میں بیٹھتیں اور اپنی خادمہ فضّہ رضی اللہ عنہا کو باہر کھڑا کرتیں، جب آفتاب ڈوبنے لگتا تو خادمہ آپ کو خبر دیتیں، اس کی خبر پر سیدہ اپنے ہاتھ دعا کیلئے اُٹھاتیں۔ (مرآة المناجیح، 2/320)، بہتر یہ ہے کہ اس ساعت میں (کوئی) جامع دُعا مانگے جیسے یہ قرآنی دُعا: ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ (پ2، البقرة: 201) (ترجمہ کنز الایمان: اے رب ہمارے ہمیں دنیا میں بھلائی دے اور ہمیں آخرت میں بھلائی دے اور ہمیں عذابِ دوزخ سے بچا)۔ (مرآة المناجیح، 2/325) دُعا کی نیت سے دُرود شریف بھی پڑھ سکتے ہیں کہ دُرودِ پاک بھی عظیم الشان دُعا ہے۔

### ہر جمعہ کو ایک کروڑ 44 لاکھ جہنم سے آزاد

سرکارِ مدینہ صلی اللہ علیہ وآلہ وسلم کا فرمانِ عالی شان ہے: جمعہ کے دن اور رات میں چوبیس (24) گھنٹے ہیں کوئی گھنٹا ایسا نہیں جس میں اللہ پاک جہنم سے چھ لاکھ آزاد نہ کرتا ہو، جن پر جہنم واجب ہو گیا تھا۔ (مسند ابویعلیٰ، 3/235، 291، حدیث: 3471، 3421)

### عذابِ قبر سے محفوظ

تاجدارِ مدینہ منورہ، سلطانِ مکہ مکرمہ صلی اللہ علیہ وآلہ وسلم نے ارشاد فرمایا: جو روزِ جمعہ یا شبِ جمعہ (یعنی جمعرات اور جمعہ کی درمیانی شب) مرے گا عذابِ قبر سے بچا لیا جائے گا اور قیامت کے دن اس طرح آئے گا کہ اُس پر شہیدوں کی مہر ہوگی۔

(حلیۃ الاولیاء، 3/181، حدیث: 3629)

## مُجموعہ تاجمُحہ گناہوں کی مُعافی

حضرت سلمان فارسی رضی اللہ عنہ سے مروی ہے، سلطانِ دو جہان صلی اللہ علیہ وآلہ وسلم کا فرمانِ عالی نشان ہے: جو شخص جمعہ کے دن نہائے اور جس طہارت (یعنی پاکیزگی) کی استطاعت (یعنی طاقت) ہو کرے اور تیل لگائے اور گھر میں جو خوشبو ہو ملے پھر نماز کو نکلے اور دو شخصوں میں جُدائی نہ کرے یعنی دو شخص بیٹھے ہوئے ہوں انہیں ہٹا کر بیچ میں نہ بیٹھے اور جو نماز اُس کے لئے لکھی گئی ہے پڑھے اور امام جب خطبہ پڑھے تو چُپ رہے، اُس کے لئے اُن گناہوں کی، جو اِس جمعہ اور دوسرے جمعہ کے درمیان ہیں مغفرت ہو جائے گی۔

(بخاری، 1/306، حدیث: 883)

## تذکرہ حضرت سلمان فارسی رضی اللہ عنہ

اے عاشقانِ صحابہ و اہل بیت! ابھی آپ نے جو حدیثِ پاک سُننی اس کے راوی (یعنی بیان کرنے والے) حضورِ اکرم صلی اللہ علیہ وآلہ وسلم کے عظمت والے صحابی حضرت سلمان فارسی رضی اللہ عنہ ہیں۔ صحابہ کرام علیہم الرضوان سے پیارے نبی صلی اللہ علیہ وآلہ وسلم اپنی مَحَبَّت کا اظہار اس فرمانِ عالی شان سے کرتے ہیں کہ ”جو مجھ سے مَحَبَّت کرتا ہے اُسے چاہیے کہ وہ میرے صحابہ سے مَحَبَّت کرے۔“ (تفسیر قرطبی، 6/203) آپ کی کُنیت ابو عبد اللہ ہے۔ آپ حضورِ انور صلی اللہ علیہ وآلہ وسلم کے آزاد کردہ ہیں، آپ فارسی النسل ہیں، فارس کے شہر اصفہان کے علاقے کے رہنے والے تھے، تلاشِ دین میں دیس چھوڑ کر پُر دہلیسی بنے، پہلے عیسائی بنے ان کی کتابیں پڑھیں، بہت مصیبتیں جھیلیں حتیٰ کہ انہیں بعض عربوں نے غلام بنا لیا اور یہود کے ہاتھ فروخت کر دیا، ان کے آقا نے انہیں مُکاتب کر دیا۔ حضورِ انور صلی اللہ علیہ وآلہ وسلم نے ان کا ”مالِ کتابت“ (یعنی آزادی کیلئے طے شدہ مال) ادا کر کے آزاد کر دیا، آپ دس سے زیادہ آقاؤں کے پاس پہنچے حتیٰ کہ حضورِ انور صلی اللہ علیہ وآلہ وسلم تک

پہنچ گئے۔ (مرآة المناجیح، 8/33) ”مکاتب“ اس غلام کو کہتے ہیں جس نے اپنے آقا سے مال کی ادائیگی کے بدلے آزادی کا معاہدہ کیا ہوا ہو۔ (جوہرہ نیرہ، ص 142 طحطا)

### آزادی کے بعد تمام غزوات میں شرکت

حضرت سلمان فارسی رضی اللہ عنہ غلامی کی زنجیروں میں جکڑے ہونے کی وجہ سے غزوة بدر و اُحد میں حصہ نہ لے سکے، پھر تین سو کھجور کے درخت اور چالیس اوقیہ چاندی کے بدلے آزاد ہوئے اور ایک سرفروش مجاہد کی طرح بعد میں آنے والے تمام غزوات میں حصہ لیا۔ (تاریخ ابن عساکر، 21/388-389 طحطا) غزوة خندق میں خندق کھودنے کا مشورہ بھی آپ ہی کا تھا۔ (طبقات ابن سعد، 2/51)

### سیدنا سلمان کی شان

سرورِ کونین صلی اللہ علیہ وآلہ وسلم سے سلمان فارسی رضی اللہ عنہ کو والہانہ محبت تھی، اپنے وقت کا زیادہ تر حصہ دربار رسالت میں گزارتے اور فیضانِ مصطفیٰ سے مالا مال ہوتے، اس کے بدلے میں بارگاہ رسالت سے سَلَمَانٌ مِّنَّا اَهْلَ الْبَيْتِ یعنی سلمان ہمارے اہل بیت سے ہیں۔ (مسند بزار، 13/140، حدیث: 6534) جیسی خوش خبری سننے کی سعادت پائی، ایک اور مقام پر اس عظیم بشارت سے سرفراز ہوئے کہ ”جنت سلمان فارسی کی مشتاق (یعنی آرزو مند) ہے۔“ (ترمذی، 5/438، حدیث: 3822)

### سادگی کی انوکھی حکایت

رسول اکرم صلی اللہ علیہ وآلہ وسلم کی وفاتِ ظاہری کے بعد سلمان فارسی رضی اللہ عنہ نے ایک عرصہ تک مدینہ شریف میں قیام فرمایا پھر عہدِ فاروقی میں ”عراق“ میں رہائش اختیار کر لی۔ کچھ عرصے بعد حضرت عمر فاروق اعظم رضی اللہ عنہ نے آپ کو ”مدائن“ کا گورنر مقرر

کر دیا۔ گورنر کے اہم اور بڑے عہدے پر فائز ہونے کے باوجود آپ نے بڑی سادہ زندگی گزاری، ایک دن ”مدائن“ کے بازار میں جا رہے تھے کہ ایک ناواقف شخص نے آپ کو مزہور سمجھ کر اپنا سامان اٹھانے کے لئے کہا، آپ چپ چاپ سامان اٹھا کر اس کے پیچھے چلنے لگے۔ لوگوں نے دیکھا تو کہا: اے صحابی رسول! آپ نے یہ بوجھ کیوں اٹھا رکھا ہے؟ لایئے! ہم اسے اٹھا لیتے ہیں۔ سامان کا مالک ہکا بکارہ گیا، پھر نہایت شرم سار ہو کر آپ سے معافی مانگی اور سامان اُتر و انا چاہا لیکن آپ نے فرمایا: میں نے تمہارا سامان اٹھانے کی نیت کی تھی، اب اسے تمہارے گھر تک پہنچا کر ہی دم لوں گا۔ (طبقات ابن سعد، 4/66)

### پوری تنخواہ مساکین میں تقسیم فرمادیتے

حضرت سلمان فارسی رضی اللہ عنہ راہِ خدا میں مال خرچ کرنا خوب پسند کرتے تھے چنانچہ بطورِ تنخواہ چار یا پانچ ہزار درہم ملتے لیکن پوری تنخواہ مساکین میں تقسیم فرمادیتے اور خود کھجور کے پتوں سے ٹوکریاں بنا کر چند درہم کماتے اور اسی پر اپنا گزار بسر کرتے تھے۔

(طبقات ابن سعد، 4/65)

اللہ ربُّ العزَّت کی ان سب پر رحمت ہو اور اُن کے صدقے ہماری بے حساب

معفرت ہو۔ اَمین بجاہِ خاتَمِ التَّيْبِيْنَ صَلَّى اللهُ عَلَيْهِ وَآلِهِ وَسَلَّمَ

ہمیں عزتِ عنایت ہو کبھی بھی خوار مت کرنا خدا! سلمان کا صدقہ، ہماری معفرت کرنا

صَلُّوا عَلَى الْحَبِيبِ ❀❀❀ صَلَّى اللهُ عَلَى مُحَمَّدٍ

### 200 سال کی عبادت کا ثواب

اپنی امت سے پیار کرنے والے پیارے پیارے آقا صلی اللہ علیہ وآلہ وسلم نے ارشاد

فرمایا: جو جمعہ کے دن نہائے اُس کے گناہ اور خطائیں مٹادی جاتی ہیں اور جب چلنا شروع کیا

تو ہر قدم پر بیس نیکیاں لکھی جاتی ہیں۔ (معجم کبیر، 18/139، حدیث: 296) اور دوسری روایت میں ہے: ہر قدم پر بیس سال کا عمل لکھا جاتا ہے اور جب نماز سے فارغ ہو تو اُسے دو سو برس کے عمل کا اجر ملتا ہے۔ (معجم اوسط، 2/314، حدیث: 3397)

### مرحوم والدین کو ہر جمعہ اعمال پیش ہوتے ہیں

غمزدوں کے غم دور کرنے والے خوش اخلاق آقا صلی اللہ علیہ وآلہ وسلم نے ارشاد فرمایا: پیر اور جمعرات کو اللہ پاک کے حضور اعمال پیش ہوتے ہیں اور انبیائے کرام علیہم السلام اور ماں باپ کے سامنے ہر جمعہ کو۔ وہ نیکیوں پر خوش ہوتے ہیں اور ان کے چہروں کی صفائی و تالیش (یعنی چمک دمک) بڑھ جاتی ہے، تو اللہ سے ڈرو اور اپنے وفات پانے والوں کو اپنے گناہوں سے رنج نہ پہنچاؤ۔ (نوادر الاصول، 2/260)

### جمعہ کے پانچ خصوصی اعمال

حضرت ابو سعید رضی اللہ عنہ سے مروی ہے، سرکارِ دو عالم صلی اللہ علیہ وآلہ وسلم کا فرمانِ عالی شان ہے: پانچ چیزیں جو ایک دن میں کرے گا اللہ پاک اُس کو جنتی لکھ دے گا ﴿1﴾ جو مریض کی عیادت کو جائے ﴿2﴾ نمازِ جنازہ میں حاضر ہو ﴿3﴾ روزہ رکھے ﴿4﴾ (نماز) جمعہ کو جائے اور ﴿5﴾ غلام آزاد کرے۔ (الاحسان بترتیب صحیح ابن حبان، 4/191، حدیث: 2760)

### جنت واجب ہو گئی

حضرت ابو امامہ رضی اللہ عنہ سے مروی ہے کہ سلطانِ دو جہان صلی اللہ علیہ وآلہ وسلم کا فرمانِ عالی شان ہے: جس نے جمعہ کی نماز پڑھی، اُس دن کار و زہر رکھا، کسی مریض کی عیادت کی، کسی جنازہ میں حاضر ہو اور کسی نکاح میں شرکت کی تو جنت اس کے لیے واجب ہو گئی۔ (معجم کبیر، 8/97، حدیث: 7487)

## صرف جمعہ کا روزہ نہ رکھئے

خصوصیت کے ساتھ تنہا جمعہ یا صرف ہفتے (یعنی Saturday) کا روزہ رکھنا مکروہ تشریحی ہے۔ ہاں اگر کسی مخصوص تاریخ کو جمعہ یا ہفتہ آگیا تو کراہت نہیں۔ مثلاً 15 شعبان المعظم، 27 رجب المرجب وغیرہ۔ فرمان مصطفیٰ صلی اللہ علیہ وآلہ وسلم: ”جمعہ کا دن تمہارے لئے عید ہے اس دن روزہ مت رکھو مگر یہ کہ اس سے پہلے یا بعد میں بھی روزہ رکھو۔“  
(الترغیب والترہیب، 2/81، حدیث: 11)

## دس ہزار برس کے روزوں کے برابر

سرکارِ اعلیٰ حضرت امام احمد رضا خان رحمۃ اللہ علیہ فرماتے ہیں: روزہ جمعہ یعنی جب اس کے ساتھ پنجشنبہ (یعنی جمعرات کا) یا شنبہ (یعنی ہفتے کا روزہ) بھی شامل ہو، مَرْوِی ہوا کہ دس ہزار برس کے روزوں کے برابر ہے۔ (فتاویٰ رضویہ، 10/653)

## جمعہ کا روزہ کب مکروہ ہے؟

جمعہ کا روزہ ہر صورت میں مکروہ نہیں، مکروہ صرف اسی صورت میں ہے جبکہ کوئی خصوصیت کے ساتھ جمعہ کا روزہ رکھے۔ چنانچہ جمعہ کا روزہ کب مکروہ ہے؟ اس سلسلے میں فتاویٰ رضویہ (مُحَرَّج) جلد 10 صفحہ 559 سے سوال جواب ملاحظہ ہوں، سوال: کیا فرماتے ہیں علمائے دین اس مسئلے میں کہ جمعہ کا روزہ نفل رکھنا کیسا ہے؟ ایک شخص نے جمعہ کا روزہ رکھا دوسرے نے اُس سے کہا: جمعہ عیدُ المؤمنین (یعنی مسلمانوں کی عید) ہے روزہ رکھنا اس دن میں مکروہ ہے اور باضرار بعد دو پہر کے روزہ تڑوا دیا۔۔۔ جواب: جمعہ کا روزہ خاص اس نیت سے کہ آج جمعہ ہے اس کا روزہ بالتحصیص (یعنی خصوصیت کے ساتھ) چاہئے مکروہ ہے مگر نہ وہ کراہت کہ توڑنا لازم ہو اور اگر خاص بہ نیتِ تخصیص (یعنی خصوصیت) نہ تھی تو اصلاً

(یعنی بالکل) کراہت بھی نہیں، اُس دوسرے شخص کو اگر نیت مکروہہ پر اطلاع نہ تھی جب تو اعتراض ہی سرے سے حماقت ہوا، اور روزہ توڑ دینا شروع پر سخت جُرأت، اور اگر اطلاع بھی ہوئی جب بھی مسئلہ بتا دینا کافی تھا نہ کہ روزہ تڑوانا، اور وہ بھی بعد دوپہر کے، جس کا اختیار نفل روزے میں والدین کے سوا کسی کو نہیں، توڑنے والا اور تڑوانے والا دونوں گنہگار ہوئے، توڑنے والے پر قضا لازم ہے کفارہ اصلاً (بالکل) نہیں۔ وَاللّٰهُ تَعَالٰی اَعْلَمُ۔

### مدنی حلیہ دیکھ کر مُنتائز ہو گئے

جمعہ کے دن مختلف نیکیوں کا ثواب کمانے کی حُرص بڑھانے، دُرود و سلام کی کثرت فرمانے کا جذبہ پانے کیلئے ”دعوتِ اسلامی“ کے دینی ماحول سے ہر دم وابستہ رہئے۔ آپ کی ترغیب کیلئے ایک ”مدنی بہار“ پیش کی جاتی ہے: چنانچہ ڈہر کی (ضلع گھونگی، سندھ) کے اسلامی بھائی دینی ماحول میں آنے سے پہلے آوارگی اور گرل فرینڈز کے چکر میں مبتلا تھے۔ دن دیکھتے نہ رات! ساؤنڈ سسٹم پر اونچی آواز سے خوب گانے سنتے۔ گھر والے سمجھتے لیکن یہ ایک کان سے سُن کر دوسرے کان سے نکال دیا کرتے۔ ایک دن کسی جگہ پر اپنے دوستوں کے ساتھ بیٹھے ہوئے تھے کہ نعت شریف پڑھنے کی آواز سنی جو ان کو بہت پسند آئی، یہ آواز کے رُخ پر چلتے چلتے محفلِ نعت میں پہنچ گئے جہاں سفید لباس، سر پر عمامہ شریف اوپر سفید چادر اوڑھے، زُلفوں اور داڑھی والے نعت خواں نعت شریف پڑھ رہے تھے۔ ان کے دل پر چوٹ لگی کہ میری بھی کیا زندگی ہے! زندگی کا لُطف تو یہ لوگ اٹھا رہے ہیں جو سرکارِ مدینہ صلی اللہ علیہ والہ وسلم کے عشق میں ان کی سُنّتوں پر عمل کرتے ہیں۔ اس محفلِ نعت میں بیٹھے بیٹھے انہوں نے نماز پڑھنے کی پکی نیت کی اور پڑھنی بھی شروع کر دی۔ پھر ان کے کسی جاننے والے نے دعوتِ اسلامی کے تحت ہونے والے رَمَضانُ المبارک کے اعتکاف

میں شامل ہونے کی ترغیب دلائی، یہ تو پہلے ہی سے دعوتِ اسلامی والوں کے شیدائی تھے، فوراً راضی ہو گئے۔ اعتکاف میں ایک کلام پڑھا گیا ”کاش کے نہ دنیا میں پیدا میں ہوا ہوتا“ جسے سن کر ان پر رقت طاری ہو گئی، پھر عصر کے بعد فکرِ آخرت کے متعلق بیان ہوا تو ان کے دل میں ہلچل مچ گئی، انہوں نے پچھلے گناہوں سے سچی توبہ کر لی۔ اس کے بعد چہرے پر داڑھی، سر پر زلفیں اور عمامہ شریف کا تاج بھی سجایا۔ الحمد للہ اعتکاف کے بعد اپنے علاقے میں ”صدائے مدینہ“ لگاتے ہوئے مسلمانوں کو فجر کی نماز کے لئے جگانے لگے۔ دعوتِ اسلامی کے دینی کام کرتے ہوئے ایک حلقے کی ذمہ داری تک بھی پہنچے۔

گیت گانے کی عادت نکل جائے گی، دینی ماحول میں کر لو تم اعتکاف  
 بے جا بک کی خصلت بھی نکل جائے گی، دینی ماحول میں کر لو تم اعتکاف  
 (وسائلِ بخشش، ص 642)

صَلُّوْا عَلَی الْحَبِیْب \* \* \* صَلَّى اللهُ عَلَی مُحَمَّدٍ

### جمعہ کو ماں باپ کی قبر پر حاضری کا ثواب

ہم گنہگاروں کی شفاعت فرمانے والے پیارے پیارے آقا صلی اللہ علیہ وآلہ وسلم کا فرمانِ خوش گوار ہے: جو اپنے ماں باپ دونوں یا ایک کی قبر پر ہر جمعہ کے دن زیارت کو حاضر ہو، اللہ پاک اُس کے گناہ بخش دے اور ماں باپ کے ساتھ اچھا برتاؤ کرنے والا لکھا جائے گا۔  
 (مجموعہ اوسط، 4/321، حدیث: 6114)

### قبرِ والدین پر ”لیس“ پڑھنے کی فضیلت

اپنے رب سے ہم گنہگاروں کو بخشوانے والے پیارے پیارے آقا صلی اللہ علیہ وآلہ وسلم نے ارشاد فرمایا: جو شخص روزِ جمعہ اپنے والدین یا ایک کی قبر کی زیارت کرے اور اس کے

پاس لیس پڑھے بخش دیا جائے گا۔ (الکامل فی ضعفاء الرجال، 6/260)

### تین ہزار مغفرتیں

رحمتِ کوئین، نانائے حسنین صلی اللہ علیہ وآلہ وسلم کا فرمانِ عالی شان ہے: جو ہر جمعہ والدین یا ایک کی زیارتِ قبور کر کے وہاں لیس پڑھے، لیس (شریف) میں جتنے حرف ہیں ان سب کی گنتی کے برابر اللہ پاک اس کے لئے مغفرت فرمائے گا۔ (اتحاف السادة، 14/272)

پیارے پیارے اسلامی بھائیو! ہر جمعہ شریف کو فوت شدہ والدین یا ان میں سے ایک کی قبر پر حاضر ہو کر یا سین شریف پڑھنے والے کا تو بیڑا ہی پار ہے۔ الحمد للہ یا سین شریف میں 5 رکوع 83 آیات 729 کلمات اور تقریباً 3000 حروف ہیں ان شاء اللہ تقریباً تین ہزار مغفرتوں کا ثواب ملے گا۔

### مُجْمَعِ كَ ”لِيس“ پڑھنے والے کی مغفرت ہوگی

فرمانِ مصطفیٰ صلی اللہ علیہ وآلہ وسلم: جو شبِ جمعہ (یعنی جمعرات اور جمعہ کی درمیانی شب) لیس پڑھے اُس کی مغفرت ہو جائے گی۔ (الترغیب والترہیب، 1/298، حدیث: 4)

### رُوحِیْنَ جَمْعِ ہوتی ہیں

جمعہ کے دن رُوحِیْنَ جمع ہوتی ہیں لہذا اس میں زیارتِ قبور کرنی چاہئے اور اس روز جہنم نہیں بھڑکایا جاتا۔ (در مختار، 3/49) سرکارِ اعلیٰ حضرت امام احمد رضا خان رحمۃ اللہ علیہ فرماتے ہیں: زیارتِ (قبور) کا افضل وقت روزِ جمعہ بعد نمازِ صبح ہے۔ (فتاویٰ رضویہ، 9/523)

### مُجْمَعِ كَ سُوْرَةُ الْكٰهْفِ پڑھنے والے کی مغفرت ہوگی

صحابی ابنِ صحابی حضرت عبد اللہ ابنِ عمر رضی اللہ عنہما سے مروی ہے: نبی رحمت، شفیع اُمت صلی اللہ علیہ وآلہ وسلم کا فرمانِ عالی شان ہے: ”جو شخص جمعہ کے روز سُوْرَةُ الْكٰهْفِ پڑھے

اُس کے قدم سے آسمان تک نور بلند ہو گا جو قیامت کو اس کے لیے روشن ہو گا اور دو جمعوں کے درمیان جو گناہ ہوئے ہیں بخش دیئے جائیں گے۔“ (الترغیب والترہیب، 1/298، حدیث: 2)

### دونوں جمعہ کے درمیان نور

حضرت ابو سعید رضی اللہ عنہ سے مروی ہے، حضور سر ایا نور صلی اللہ علیہ والہ وسلم کا فرمانِ نورِ علیٰ نور ہے: ”جو شخص بروز جمعہ سُورَةُ الْكَهْفِ پڑھے اس کے لیے دونوں جمعوں کے درمیان نور روشن ہو گا۔“ (سنن الکبریٰ للبیہقی، 3/353، حدیث: 5996)

### کعبے تک نور

ایک روایت میں ہے: ”جو سُورَةُ الْكَهْفِ شبِ جمعہ (یعنی جمعرات اور جمعہ کی درمیانی رات) پڑھے اس کے لیے وہاں سے کعبے تک نور روشن ہو گا۔“ (سنن دارمی، 2/546، حدیث: 3407)

### ”سُورَةُ حَمِّ الدُّخَانِ“ کی فضیلت

ہم گنہگاروں کو اپنے رب سے جنتِ دلوانے والے پیارے پیارے آقا صلی اللہ علیہ والہ وسلم کا فرمانِ جنتِ نشان ہے: جو شخص بروز جمعہ یا شبِ جمعہ سُورَةُ الدُّخَانِ پڑھے اس کے لیے اللہ جنت میں ایک گھر بنائے گا۔ (معجم کبیر، 8/264، حدیث: 8026) ایک روایت ہے کہ اس کی مغفرت ہو جائے گی۔ (ترمذی، 4/407، حدیث: 2898)

### ستر ہزار فرشتوں کا استغفار

اللہ پاک کی عطا سے غیب کی خبریں دینے والے پیارے پیارے آقا صلی اللہ علیہ والہ وسلم کا فرمانِ عالی شان ہے: ”جو شخص رات میں سُورَةُ الدُّخَانِ پڑھے تو صُبح ہونے تک اس کے لیے ستر ہزار (70000) فرشتے استغفار کریں گے۔“ (ترمذی، 4/406، حدیث: 2897)

## جمعہ کو فجر سے پہلے استغفار کی فضیلت

فرمانِ مصطفیٰ صلی اللہ علیہ والہ وسلم: جو شخص جمعہ کے دن نمازِ فجر سے پہلے تین بار اَسْتَغْفِرُ اللّٰهَ الَّذِي لَا إِلَهَ إِلَّا هُوَ وَأَتُوبُ إِلَيْهِ (ترجمہ: میں اللہ پاک سے مغفرت کا سوال کرتا ہوں کہ جس کے سوا کوئی معبود نہیں اور میں اُسی کی طرف رُجوع کرتا ہوں۔) پڑھے اُس کے گناہ بخش دیئے جائیں گے اگرچہ سَمُنْدِ رِکِي جھاگ سے زیادہ ہوں۔ (مجموع اوسط، 5/392، حدیث: 7717)

## نمازِ جمعہ کے بعد

اللہ کریم پارہ 28 سُورَةُ الْجُمُعَةِ کی آیت نمبر 10 میں ارشاد فرماتا ہے:

فَإِذَا قُضِيَتِ الصَّلَاةُ فَانْتَبِهْ وَفِي الْأَمْشَاءِ  
 وَابْتَغُوا مِنْ فَضْلِ اللَّهِ وَاذْكُرُوا اللَّهَ  
 كَثِيرًا لَّعَلَّكُمْ تُفْلِحُونَ ①  
 ترجمہ کنز الایمان: پھر جب نماز (جمعہ)  
 ہو چکے تو زمین میں پھیل جاؤ اور اللہ کا  
 فضل تلاش کرو اور اللہ کو بہت یاد کرو  
 اس اُمید پر کہ فلاح (یعنی کامیابی) پاؤ۔  
 (پ 28، الجمعۃ: 10)

صدرُ الْأَفَاضِلِ حضرت علامہ مولانا سید محمد نعیم الدین مراد آبادی رحمۃ اللہ علیہ اس آیت کے تحت ”تفسیر خزائنُ العرفان“ صفحہ 1025 پر فرماتے ہیں: اب (یعنی نمازِ جمعہ کے بعد) تمہارے لیے جائز ہے کہ معاش (روزی روزگار) کے کاموں میں مشغول ہو یا طلبِ علم یا عیادتِ مریض یا شرکتِ جنازہ یا زیارتِ علما یا اس کے مثل کاموں میں مشغول ہو کر نیکیاں حاصل کرو۔

## جمعہ کے مستحبات

نمازِ جمعہ کے لئے اَوَّلِ وَقْتِ میں جانا، مسواک کرنا، اچھے اور سفید کپڑے پہننا، تیل

اور خوشبو لگانا اور پہلی صف میں بیٹھنا مستحب ہے اور غسل سنت ہے۔

(فتاویٰ ہندیہ، 1/149، غنیہ، ص 559)

## غسل جمعہ کا وقت

حضرت مفتی احمد یار خان رحمۃ اللہ علیہ فرماتے ہیں: بعض علمائے کرام رحمۃ اللہ علیہم فرماتے ہیں کہ غسل جمعہ نماز کیلئے مسنون (یعنی سنت) ہے نہ کہ جمعہ کے دن کیلئے۔ لہذا جن پر جمعہ کی نماز نہیں اُن کیلئے یہ غسل سنت نہیں۔ بعض علمائے کرام رحمۃ اللہ علیہم فرماتے ہیں کہ جمعہ کا غسل نماز جمعہ سے قریب کرو حتیٰ کہ اس کے وضو سے جمعہ پڑھو مگر حق یہ ہے کہ غسل جمعہ کا وقت طلوع فجر سے شروع ہو جاتا ہے۔ (مرآة المناجیح، 2/334) معلوم ہوا عورت اور مسافر وغیرہ جن پر جمعہ واجب نہیں ہے اُن کیلئے غسل جمعہ بھی سنت نہیں۔

جن پر نماز فرض ہے مگر کسی شرعی عذر کے سبب جمعہ فرض نہیں، اُن کو جمعہ کے روز ظہر مُعاف نہیں ہے وہ تو پڑھنی ہی ہوگی۔

## غسل جمعہ سنت غیر مؤکدہ ہے

حضرت علامہ ابن عابدین شامی رحمۃ اللہ علیہ فرماتے ہیں: نماز جمعہ کیلئے غسل کرنا سُنَّیْنِ زَوَائِدِ (یعنی سنت غیر مؤکدہ) سے ہے اس کے ترک پر عتاب (یعنی ملامت) نہیں۔

(رد المحتار، 1/339)

## خطبے میں قریب رہنے کی فضیلت

حضرت سمرہ بن جندب رضی اللہ عنہ سے مروی ہے، حضور اکرم صلی اللہ علیہ وآلہ وسلم نے فرمایا: حاضر رہو خطبے کے وقت اور امام سے قریب رہو اس لئے کہ آدمی جس قدر دُور رہے گا اسی قدر جنت میں پیچھے رہے گا اگرچہ وہ (یعنی مسلمان) جنت میں داخل ضرور ہوگا۔

(ابوداؤد، 1/410، حدیث: 1108) جنت میں پیچھے رہنے سے مراد ہے کہ جنت میں داخل ہونے یا جنت کے درجات میں پیچھے رہے گا۔

### تو جمعہ کا ثواب نہیں ملے گا

فرمانِ مصطفیٰ صلی اللہ علیہ وآلہ وسلم ہے: جو جمعہ کے دن کلام کرے جبکہ امام خطبہ دے رہا ہو تو اس کی مثال اُس گدھے جیسی ہے جو کتابیں اٹھائے ہو اور اُس وقت جو کوئی اس سے یہ کہے کہ ”چپ رہو“ تو اُسے (یعنی ”چپ رہو“ کہنے والے کو) جمعہ کا ثواب نہ ملے گا۔

(مسند امام احمد، 1/494، حدیث: 2033)

### چپ چاپ خطبہ سننا فرض ہے

جو چیزیں نماز میں حرام ہیں مثلاً کھانا پینا، سلام و جواب سلام وغیرہ یہ سب خطبے کی حالت میں بھی حرام ہیں یہاں تک کہ امر بالمعروف (یعنی نیکی کا حکم کرنا بھی حرام ہے)، ہاں خطیب امر بالمعروف کر (یعنی نیکی کا حکم دے) سکتا ہے۔ جب خطبہ پڑھے، تو تمام حاضرین پر سننا اور چپ رہنا فرض ہے، جو لوگ امام سے دُور ہوں کہ خطبے کی آواز اُن تک نہیں پہنچتی انہیں بھی چپ رہنا واجب ہے۔ اگر کسی کو بری بات کرتے دیکھیں تو ہاتھ یا سر کے اشارے سے منع کر سکتے ہیں زبان سے ناجائز ہے۔ (بہار شریعت، 1/774، حصہ: 4- در مختار، 3/39)

### خطبہ سننے والا دُرُود شریف نہیں پڑھ سکتا

سرکارِ مدینہ صلی اللہ علیہ وآلہ وسلم کا نام پاک خطیب نے لیا تو حاضرینِ دل میں دُرُود شریف پڑھیں، زبان سے پڑھنے کی اُس وقت اجازت نہیں، یونہی صحابہ کرام علیہم الرضوان کے ذکرِ پاک پر اُس وقت رضی اللہ عنہم زبان سے کہنے کی اجازت نہیں۔

(بہار شریعت، 1/775، حصہ: 4- در مختار، 3/40)

## خطبہ نکاح سُننا بھی واجب ہے

خطبہ جمعہ کے علاوہ اور خطبوں کا سُننا بھی واجب ہے مثلاً خطبہ عیدین و نکاح و غیر ہما۔  
(در مختار، 3/40)

## پہلی اذان ہوتے ہی کاروبار بھی ناجائز

پہلی اذان کے ہوتے ہی (نماز جمعہ کے لئے جانے کی) کوشش (شروع کر دینا) واجب ہے اور بَیْع (یعنی خرید و فروخت) وغیرہ ان چیزوں کا جو سعی (یعنی کوشش) کے مُنافی (یعنی خلاف) ہوں چھوڑ دینا واجب۔ یہاں تک کہ راستہ چلتے ہوئے اگر خرید و فروخت کی تو یہ بھی ناجائز اور مسجد میں خرید و فروخت تو سخت گناہ ہے اور کھانا کھا رہا تھا کہ اذان جمعہ کی آواز آئی اگر یہ اندیشہ (یعنی ڈر) ہو کہ کھائے گا تو جمعہ فوت ہو جائے گا تو کھانا چھوڑ دے اور جمعہ کو جائے۔ جمعہ کے لئے اطمینان و وقار کے ساتھ جائے۔

(بہار شریعت، 1/775، حصہ: 4- فتاویٰ ہندیہ، 1/149- در مختار، 3/42)

آج کل علم دین سے دُوری کا دُور ہے، لوگ دیگر عبادات کی طرح خطبہ سُننے جیسی عظیم عبادت میں بھی غلطیاں کر کے کئی گناہوں کا ارتکاب کرتے ہیں لہذا التجاہ ہے کہ ڈھیروں نیکیاں کمانے کیلئے ہر جمعہ کو خطیب صاحب قبل اذان خطبہ منبر پر آنے سے پہلے یہ اعلان فرمائیں:

## ”بِسْمِ اللّٰهِ“ کے سات حروف کی نسبت سے خطبے کے 7 مَدَنی پھول

❁ فرمانِ مصطفیٰ صلی اللہ علیہ وآلہ وسلم: ”جس نے جمعہ کے دن لوگوں کی گردنیں پھلاناں گئیں اُس نے جہنم کی طرف پُل بنایا۔“ (ترمذی، 2/48، حدیث: 513) اس کے ایک معنی یہ ہیں کہ اس پر چڑھ چڑھ کر لوگ جہنم میں داخل ہوں گے۔ (حاشیہ بہار شریعت، حصہ: 4، 1/761-762) ❁ خطیب کی طرف منہ کر کے بیٹھنا سُنّت صحابہ ہے۔ لہذا جو صفوں میں دائیں بائیں بیٹھے

ہیں وہ خطیب کے منبر کی طرف مُڑ جائیں۔

❁ بزرگانِ دین رحمۃ اللہ علیہم فرماتے ہیں: دو زانو (جیسے اتھتیاں میں بیٹھتے ہیں اس طرح) بیٹھ کر خطبہ سنئے، پہلے خطبے میں ہاتھ باندھے، دوسرے میں زانو (یعنی رانوں) پر ہاتھ رکھے تو ان شاء اللہ دورِ رکعت کا ثواب ملے گا۔ (مرآۃ المناجیح، 2/338)

❁ اعلیٰ حضرت امام احمد رضا خان رحمۃ اللہ علیہ فرماتے ہیں: خطبے میں حضورِ اقدس صلی اللہ علیہ وآلہ وسلم کا نام پاک سُن کر دل میں درد پڑھیں کہ زبان سے سُکوت (یعنی خاموشی) فرض ہے۔ (فتاویٰ رضویہ، 8/365)

❁ ”دُرِّ مختار“ میں ہے: خطبے میں کھانا پینا، بات کرنا اگرچہ سُبحان اللہ کہنا، سلام کا جواب دینا یا نیکی کی بات بتانا حرام ہے۔ (در مختار، 3/39)

❁ اعلیٰ حضرت رحمۃ اللہ علیہ فرماتے ہیں: بحالتِ خطبہ چلنا حرام ہے۔ یہاں تک علمائے کرام رحمۃ اللہ علیہم فرماتے ہیں کہ اگر ایسے وقت آیا کہ خطبہ شروع ہو گیا تو مسجد میں جہاں تک پہنچا وہیں رُک جائے، آگے نہ بڑھے کہ یہ عمل ہو گا اور حالِ خطبہ میں کوئی عمل رَوَا (یعنی جائز) نہیں۔ (فتاویٰ رضویہ، 8/333)

❁ اعلیٰ حضرت رحمۃ اللہ علیہ فرماتے ہیں: خطبے میں کسی طرف گردن پھیر کر دیکھنا (بھی) حرام ہے۔ (فتاویٰ رضویہ، 8/334)

### وہ دعوتِ اسلامی میں کیسے آئے؟

جمعہ کے فضائل سے خوب نفع اٹھانے اور منقول قرآنی سورتیں پڑھنے کا جذبہ پانے کیلئے عاشقانِ رسول کی دینی تحریک، ”دعوتِ اسلامی“ کے دینی ماحول سے ہر دم وابستہ رہئے۔ آئیے! ایک ”نمدنی بہار“ سنئے اور جھومئے: دعوتِ اسلامی میں آنے سے پہلے ”واہ

کینٹ“ کے نوجوان اسلامی بھائی بہت سے دوسرے نوجوانوں کی طرح موبائل فون کے رسیا تھے، اپنے موبائل پر گانے سنتے، فلمیں دیکھتے، رات کو دیر تک دوستوں کے ساتھ آوارہ گردی کرتے، تاخیر سے سوتے تو تاخیر سے اُٹھتے، فجر اور باقی نمازیں بھی قضا کر دیتے۔ والد صاحب فوت ہو چکے تھے، ماں کے سمجھانے پر سمجھتے نہیں تھے۔ ان کے محلے میں کچھ دعوتِ اسلامی والے رہتے تھے جنہوں نے ان پر انفرادی کوشش کی کہ آپ عاشقانِ رسول کی صحبت میں ”فیضانِ مدینہ“ میں اعتکاف کریں، وہاں پر بہت کچھ سیکھنے کو ملے گا جس میں نماز کا درست طریقہ، قرآنِ پاک صحیح پڑھنا وغیرہ شامل ہے۔ یوں یہ اپنے شہر کے مدنی مرکز ”فیضانِ مدینہ“ کے اندر اعتکاف کرنے میں کامیاب ہو گئے، اور جب اعتکاف سے واپس آئے تو الحمد للہ گناہوں سے توبہ کر چکے تھے، نماز پڑھنے لگے اور اپنی والدہ کے فرماں بردار بھی بن گئے، ذیلی مشاورت کے نگران کی حیثیت سے دعوتِ اسلامی کے دینی کام کرنے کی سعادت بھی ملی۔


بھائی گر چاہتے ہو ”نمازیں پڑھوں“      دینی ماحول میں کر لو تم اعتکاف  
 نیکیوں میں تمنا ہے ”آگے بڑھوں“      دینی ماحول میں کر لو تم اعتکاف  
 (وسائلِ بخشش، ص 644)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَى مُحَمَّدٍ

### جسم کو کمزور کرنے والی چیزیں

اطباء کہتے ہیں یہ چیزیں بدن کو کمزور کر سکتی ہیں: فکر و غم زیادہ کرنا، تھمار منہ زیادہ پانی پینا (کبھی کبھار تھوڑا سا پانی پی لینا نقصان دہ نہیں) اور ٹرزش (یعنی کھٹی) چیزیں کثرت سے کھانا۔  
 (احیاء العلوم مع اتحاف، 5/686 ماخوذاً)

اگلے ہفتے کا رسالہ



فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net